

வணக்கம்

ஆகாஷ்வாணி-புதுச்சேரி

மாநிலச் செய்திகள்

வாசிப்பவர்- மலர்விழி

தேதி: 23.10.2025

நேரம்: மாலை 6.10 மணி

தலைப்புச் செய்திகள்

- நாட்டின் கடல்சார் தொழிற் சூழலை மேம்படுத்துவதற்கான அரசின் 8 பில்லியன் டாலர் நிதி ஒதுக்கீடு, பெரிய அளவிலான லட்சியத்தின் சின்னம் என்று, பிரதமர் திரு. நரேந்திர மோடி கூறியுள்ளார்.
- நாளை நாடெங்கிலும், 40 இடங்களில் நடைபெற உள்ள ரோஜ்கார் மேளாவின் போது, பிரதமர் திரு. நரேந்திர மோடி, சுமார் 51 ஆயிரம் பேருக்கு, பணி நியமன கடிதங்களை வழங்குகிறார்.
- வீடுர் அணையில் இருந்து உபரி நீர் திறந்து விடப்படுவதால், கரையோர கிராமங்களைச் சேர்ந்த மக்கள், எச்சரிக்கையுடன் இருக்க வேண்டும் என, விழுப்புரம் மாவட்ட நிர்வாகம் அறிவுறுத்தி உள்ளது.
- புதுச்சேரியில், பொலிவுறு நகரத் திட்டத்தின் கீழ் புனரமைக்கப் பட்டுள்ள தாவரவியல் பூங்காவை, முதலமைச்சர் திரு. ரங்கசாமி, நாளை திறந்து வைக்கிறார்.

பிரதமர் கட்டுரை (18)

கப்பல் கட்டுமானத் துறை உட்பட, நாட்டின் கடல்சார் தொழிற் சூழலை மேம்படுத்துவதற்கான அரசின் 8 பில்லியன் டாலர் நிதி ஒதுக்கீடு, பெரிய அளவிலான லட்சியத்தின் சின்னமே தவிர, வெறும் பட்ஜெட் நடவடிக்கை அல்ல என்று, பிரதமர் திரு. நரேந்திர மோடி கூறியுள்ளார். இதுகுறித்து மத்திய கப்பல் மற்றும் நீர்வழிப் பாதைகள் துறை அமைச்சர் திரு. சர்பானந்த சோனோவால் எழுதியுள்ள கட்டுரை ஒன்றை, பிரதமர், சமூக ஊடகத்தில் பகிர்ந்து கொண்டுள்ளார். இந்தியாவில் தயாரிப்போம் போன்ற திட்டங்கள், மற்றும், துறைமுகங்களின் நவீனமயம் உள்ளிட்ட

பல்வேறு முன் முயற்சிகளால், இந்தியாவின் தொழில் துறை வேகமாக வளர்ந்து வருவது குறித்தும், இதனால், மற்ற நாடுகளுக்கு இல்லாத பல அனுகூலங்கள் கிடைப்பது குறித்தும், அமைச்சர் தமது கட்டுரையில் விவரித்துள்ளார். இதற்கிடையே, அடுத்த தலைமுறை ஜிஎஸ்டி சீர்திருத்தங்களால், நாட்டின் பொருளாதார தன்னம்பிக்கை எப்படியெல்லாம் ஊக்கம் பெற்றுள்ளது என்பது குறித்தும், பிரதமர், சமூக ஊடகத்தில், தொடர்ச்சியான பல பதிவுகளை வெளியிட்டுள்ளார். இந்தியாவின் மோட்டார் வாகன ஏற்றுமதி, நடப்பு நிதியாண்டின் இதுவரையிலான கால கட்டத்திலேயே, முன் எப்போதும் இல்லாத எண்ணிக்கையில், 33.4 லட்சம் வாகனங்களாக அதிகரித்து இருப்பதாக, பிரதமர் தெரிவித்துள்ளார்.

---

#### மோடி உரையாடல் (10)

பீகார் சட்டமன்றத் தேர்தலை ஒட்டி, பிரதமர் திரு. நரேந்திர மோடி இன்று மாலை, பீகாரைச் சேர்ந்த பிஜேபி தொண்டர்களுடன், எனது வாக்குச்சாவடி- வலுவான வாக்குச்சாவடி என்பது குறித்து, மெய்நிகர் முறையில் கலந்துரையாடல் நடத்துகிறார். பீகார் சட்டமன்றத் தேர்தலில், தேசிய ஜனநாயக கூட்டணியின் வெற்றியை உறுதிப்படுத்த, தொண்டர்கள் முன் எப்போதும் இல்லாத ஆற்றல், மற்றும் அர்ப்பணிப்புடன் செயல்பட்டு வருவதாக, சமூக ஊடகத்தில் பிரதமர் தெரிவித்துள்ளார். மக்களை நேரடியாக அணுகிப் பேசுவது முதல், உயர்மட்ட ஆலோசனைகள் வரை, அமைப்பு ரீதியிலான எல்லா நிலைகளிலும், தொண்டர்கள் பங்கேற்பதே, தேசிய ஜனநாயக கூட்டணியின் மிகப் பெரிய பலம் என்றும் அவர் தெரிவித்துள்ளார்.

### மோடி-ரோஜ்கார் (9)

நாளை நாடெங்கிலும் 40 இடங்களில் நடைபெற உள்ள ரோஜ்கார் மேளாவின் போது, பிரதமர் திரு. நரேந்திர மோடி, மொத்தம் 51 ஆயிரத்திற்கும் மேற்பட்டவர்களுக்கு, பணி நியமன கடிதங்களை வழங்குகிறார். தமிழகத்தில், சென்னை, மதுரை, மற்றும், திருச்சியில் நடைபெறும் வேலை வாய்ப்பு திருவிழாக்களில், முறையே, மத்திய தகவல்-ஒலிபரப்புத் துறை இணையமைச்சர் டாக்டர் எல். முருகன், ஆயுஷ் துறை இணையமைச்சர் திரு. பிரதாப் ராவ் ஜாதவ், நிதித் துறை இணையமைச்சர் திரு. பங்கஜ் செளத்ரி ஆகியோர் நேரில் கலந்து கொண்டு, நியமன கடிதங்களை வழங்க உள்ளனர்.

### மோடி ஆசியான் (10)

பிரதமர் திரு. நரேந்திர மோடி வரும் 26ஆம் தேதி, 22ஆவது ஆசியான்-இந்தியா உச்சி மாநாட்டில், மெய்நிகர் முறையில் பங்கேற்கிறார். ஆசியான் கூட்டமைப்பின் தலைமை பொறுப்பை மலேசியா ஏற்றுள்ளது குறித்து, மலேசிய பிரதமர் திரு. அன்வர் இப்ராஹிம்-மை தாம் தொலைபேசியில் தொடர்பு கொண்டு வாழ்த்து தெரிவித்ததாக, சமூக ஊடகப் பதிவு ஒன்றில் பிரதமர் தெரிவித்துள்ளார். இதற்கிடையே, மலேசிய தலைநகர் கோலாலம்பூரில், வரும் 20ஆம் தேதி நடைபெற உள்ள 20ஆவது கிழக்காசிய உச்சி மாநாட்டில் பிரதமர் திரு. நரேந்திர மோடி சார்பில், வெளியுறவு அமைச்சர் டாக்டர் ஜெய்சங்கர் கலந்து கொள்வார் என்றும், வெளியுறவுத் துறை அமைச்சகம் தெரிவித்துள்ளது.

### முர்மு-கேரளா (7)

குடியரசுத் தலைவர் திருமதி திரௌபதி முர்மு, இன்று கேரளா மாநிலம் வர்க்கலாவில் உள்ள சிவகிரி மடத்தில், ஆன்மீகத் தலைவரும், சமூக சீர்திருத்தவாதியுமான ஸ்ரீநாராயண குருவின் மகா சமதி நூற்றாண்டு விழாவை தொடக்கி வைத்தார். முன்னதாக, திருவனந்தபுரம்

ராஜ்பவனில், முன்னாள் குடியரசுத் தலைவர் கே.ஆர். நாராயணன் சிலையை, குடியரசுத் தலைவர் திறந்து வைத்தார். 4 நாள் பயணமாக கேரளா சென்றுள்ள குடியரசுத் தலைவர் திருமதி திரௌபதி முர்மு, இன்று மாலை கோட்டயத்தில், புனித தோமையார் கல்லூரியின் பவள விழாவில் கலந்து கொள்கிறார்.

#### வீடுர் அணை (16)

புதுச்சேரியை ஒட்டி, தமிழக பகுதியில் அமைந்துள்ள வீடுர் அணை, கனமழையால் நிரம்பியதை தொடர்ந்து, அணையில் இருந்து வினாடிக்கு, 50 முதல் 3 ஆயிரம் கனஅடி நீர் திறந்து விடப்படுவதால், கரையோர கிராமங்களைச் சேர்ந்த மக்கள், எச்சரிக்கையுடன் இருக்க வேண்டும் என, விழுப்புரம் மாவட்ட நிர்வாகம் அறிவுறுத்தி உள்ளது. குறிப்பாக, மணலிப்பட்டு, செட்டிப்பட்டு, கூனிச்சம்பட்டு, சுத்துக்கேணி, பிள்ளையார்குப்பம், கூடப்பாக்கம், உறுவையாறு, திருக்காஞ்சி உள்ளிட்ட 20க்கும் மேற்பட்ட கிராமங்களைச் சேர்ந்த மக்கள், பாதுகாப்புடன் இருக்க வேண்டும் என்றும், ஆற்றில் குளித்தல், மீன் பிடித்தல், செல்ஃபி எடுத்தல் போன்ற செயல்களில் ஈடுபட வேண்டாம் என்றும் அறிவுறுத்தப் பட்டுள்ளது. பேரிடர் தொடர்பான புகார்களுக்கு, பொது மக்கள், 1-0-7-7, 1-0-7-0 உள்ளிட்ட இலவச எண்களை தொடர்பு கொள்ளலாம், அல்லது, 94 88 98 10 70 என்ற வாட்ஸ் அப் எண்ணில் தகவல் தெரிவிக்கலாம் என்றும், கேட்டுக் கொள்ளப் பட்டுள்ளது. வெள்ள அபாய எச்சரிக்கை குறித்து மண்ணாடிப்பட்டு கொம்பூன் பஞ்சாயத்து ஆணையர் திரு.

#### புதுச்சேரி பூங்கா (8)

புதுச்சேரியில், பொலிவுறு நகரத் திட்டத்தின் கீழ், 9.11 கோடி ரூபாய் மதிப்பில் புனரமைக்கப் பட்டுள்ள தாவரவியல் பூங்காவை, முதலமைச்சர் திரு. ரங்கசாமி, நாளை திறந்துவைக்கிறார். சட்டப் பேரவைத் தலைவர் திரு. ஆர். செல்வம், வேளாண் அமைச்சர் திரு. ஜெயகுமார்,

மாநிலங்களவை உறுப்பினர் திரு. செல்வகணபதி, மக்களவை உறுப்பினர் திரு. வைத்திலிங்கம், சட்டமன்ற உறுப்பினர் திரு. அனிபால் கென்னடி, மற்றும், தலைமைச் செயலர் உள்ளிட்ட அதிகாரிகள், இவ்விழாவில் கலந்து கொள்ள இருப்பதாக, புதுச்சேரி அரசின் வேளாண் துறை, செய்திக் குறிப்பு ஒன்றில் தெரிவித்துள்ளது.

#### புதுவை சிவம் (6)

கவிஞர் புதுவை சிவம் பிறந்த நாள் இன்று புதுச்சேரியில் அரசு சார்பில் கொண்டாடப் பட்டது. காமராஜர் சாலை-சித்தர்குடி சந்திப்பில் உள்ள அன்னாரின் திருவுருவச் சிலைக்கு, சட்டப் பேரவைத் தலைவர் திரு. ஆர். செல்வம், பொதுப் பணித் துறை அமைச்சர் திரு. லட்சுமி நாராயணன், துணை சபாநாயகர் திரு. ராஜவேலு, சட்டமன்ற உறுப்பினர் திரு. லட்சுமிகாந்தன் ஆகியோர் மாலை அணிவித்து மரியாதை செலுத்தினர்.

#### ஜிப்மர் (7)

மத்திய அரசின் ஆயுஷ்மான் பாரத் டிஜிட்டல் இயக்கத்தின் கீழ், ஆபா அட்டைக்கு பெயர்ப் பதிவு செய்து, அட்டைகளை உடனடியாக அச்சிட்டு, பொது மக்களுக்கு வழங்க, ஜிப்மர் மருத்துவமனையில், புறநோயாளிகள் பிரிவு உள்ளிட்ட இடங்களில் சிறப்பு வசதிகள் நிறுவப் பட்டுள்ளன. பொது மக்கள் தங்களின் ஆதார் அட்டை, மற்றும், ஆதாருடன் இணைக்கப்பட்ட மொபைல் எண்ணை எடுத்து வந்து, இந்த இலவச வசதியை பயன்படுத்திக் கொள்ளலாம் என, ஜிப்மர் நிர்வாகம் செய்திக் குறிப்பு ஒன்றில் தெரிவித்துள்ளது.

#### வானிலை (16)

தென்கிழக்கு மற்றும் அதை ஒட்டிய மத்திய கிழக்கு வங்கக் கடல் பகுதியில், நாளை காற்றழுத்தத் தாழ்வுப் பகுதி உருவாகக் கூடும் என்றும், இது வடக்கு-வடமேற்கு திசையில் அரபிக் கடலை நோக்கி நகரக் கூடும்

என்றும், சென்னை வானிலை ஆய்வு மையம் தெரிவித்துள்ளது. இன்றைய தினம், தமிழகத்தில் ஒருசில இடங்கள், மற்றும், புதுச்சேரி-காரைக்கால் பகுதிகளில், லேசானது முதல், மிதமான மழை பெய்யக் கூடும் என்றும், கோவை மாவட்டத்தின் மலை பகுதிகள், மற்றும், நீலகிரி, ஈரோடு, வேலூர், ராணிப்பேட்டை, திருவள்ளூர், தேனி, திண்டுக்கல், நெல்லை, குமரி உள்ளிட்ட மாவட்டங்களில், ஓரிரு இடங்களில் கனமழைக்கு வாய்ப்பு இருப்பதாகவும் தெரிவிக்கப் பட்டுள்ளது. வரும் 29ஆம் தேதி வரை, மழை நீடிக்கலாம் என்றும் எதிர்பார்க்கப் படுகிறது. சூறாவளிக் காற்றுக்கு வாய்ப்பு அதிகமுள்ள தமிழக கடலோரப் பகுதிகள், வங்கக் கடல், மற்றும் அரபிக்கடல் பகுதிகளுக்கு மீனவர்கள் செல்ல வேண்டாம் என அறிவுறுத்தப் பட்டுள்ளனர். இதற்கிடையே, கடந்த 24 மணி நேரத்தில் அதிகபட்சமாக, அரக்கோணத்தில் 13 செ.மீ மழை பதிவாகி உள்ளது. புதுச்சேரி பத்துக்கண்ணு பகுதியில், 1 செ.மீ மழை பெய்துள்ளது.

#### கிரிக்கெட் (5)

இந்தியா-ஆஸ்திரேலிய அணிகளுக்கு இடையே, அடிஸ்டிஷன் இன்று நடைபெற்ற 2ஆவது ஒருநாள் சர்வதேச கிரிக்கெட் போட்டியில், ஆஸ்திரேலிய அணி, 2 விக்ெட் வித்தியாசத்தில் வெற்றி பெற்றது. இப்போட்டியில், இந்திய அணியால் நிர்ணயிக்கப்பட்ட 265 ரன் என்னும் வெற்றி இலக்கை நோக்கி 2ஆவதாக ஆடிய ஆஸ்திரேலிய அணி, 46.2 ஓவரில், 8 விக்ெட்களை மட்டுமே இழந்து வெற்றி இலக்கை எட்டியது.

#### விளையாட்டு (8)

விளையாட்டுத் துறையில், ஊக்க மருந்துகளின் பயன்பாட்டை தடுப்பதற்கான சர்வதேச ஒப்பந்தம் பற்றிய COP-10 கூட்டமைப்பின் துணைத் தலைவர் பதவிக்கு, இந்தியா மீண்டும் தேர்ந்தெடுக்கப் பட்டுள்ளது. பாரீசில் நடைபெற்ற இந்த அமைப்பின் 10ஆவது அமர்வில், இதற்கான முடிவு மேற்கொள்ளப் பட்டது. விளையாட்டுத் துறையில் ஊக்க

மருந்துகளின் பயன்பாட்டை தடுப்பது பற்றிய விதிமுறைகளின் நிர்வாகத்தை வலுப்படுத்தவும், இதற்கான நிதி வசதிகளை ஏற்படுத்தவும், இந்தியா இக்கூட்டத்தில் வலியுறுத்தியது.

### ரயில்வே (13)

ரயில்வே அமைச்சர் திரு. அஷ்வினி வைஷ்ணவ் இன்று, புதுடெல்லி ரயில் பவனில் உள்ள கட்டுப்பாட்டு அறைக்கு நேரில் சென்று, பண்டிகைக் கால சிறப்பு ரயில்களின் இயக்கம் பற்றிய நடப்பு நிலவரங்களை மறு ஆய்வு செய்தார். தேசிய அளவிலான இந்த கட்டுப்பாட்டு அறையுடன், மண்டல, மற்றும் கோட்ட அளவிலும் கட்டுப்பாட்டு அறைகள் அமைக்கப்பட்டு, சிறப்பு ரயில்களின் இயக்கம், ஒருங்கிணைந்த முறையில் மேற்கொள்ளப் படுவதாக அவர் தெரிவித்தார். இதுஅல்லாது, நாட்டின் முக்கிய ரயில் நிலையங்களிலும், சிறு அளவிலான கட்டுப்பாட்டு அறைகள் அமைக்கப் பட்டுள்ளதாக அவர் கூறினார். சத் பூஜை கொண்டாட்டங்களை ஒட்டி, அடுத்த 4 நாட்களில், தினசரி 300 சிறப்பு ரயில்கள் இயக்கப்படும் என்று அமைச்சர் தெரிவித்தார். கடந்த 1ஆம் தேதி முதல், அடுத்த மாதம் 30 ஆம் தேதி வரையிலான 61 நாட்களில், நாடு முழுவதும் 12 ஆயிரத்திற்கும் மேற்பட்ட சிறப்பு ரயில்கள் இயக்கப் படுவதாக அவர் மேலும் கூறினார்.